

ደሞክራሲያዊ ለውጥ

አብ ወወርሒ እትሕተም ወግዳዊት ልሳን ኤርትራዊ ሃገራዊ ባይቶ ንደሞክራሲያዊ ለውጥ



ንዝኸሪ ሓርበኛ መራሒ ቀዳማይ ሚኒስትር መለስ ዜናዊ ናይ ሓዘን መግለጺ መዓልቲ ተኻይዱ



ደሞክራሲያዊ ለውጢ
ዕለቂ ልሳን ኤርትራዊ ሃገራዊ ባይቶ ንደሞክራሲያዊ ለውጢ

ደሞክራሲያዊ ለውጢ ዕለቂ ልሳን ኤርትራዊ ሃገራዊ ባይቶ ንደሞክራሲያዊ ለውጢ ኮይና በብወርሑ እትወጽእ ወግዓዊት መጽሔት እያ። እዛ ዕለቂ ልሳን እዚኣ ከምቲ ስማ ገእምቶ ህዝብና ኣብ ምጅማር ጸረ-ባዕዳዊ ሃገራዊ ሓርነታዊ ተጋድሎኡ ነጻ ልዑላዊት ሃገር ጥራሕ ዘይኮነስ እንኮላይ ንሓርነት ህዝቢ ግለት ንደሞክራሲያዊ ለውጢ ከረጋግጽ ዘልዓሎን ብሰንኪ ተታሊታርያዊ ስርዓት ህግደፍ መለኤ ክምለሶ ዘይከኣለ ናይ ሓርነት ባህግታቱ ንምምላስ የካዩዶ ንዘሎ ደሞክራሲያዊ ተጋድሎኡ ንምፅዋት ኣብ ምልዕዳልን ዕዙዝ ተረኣ ክትጻወት እያ። ዕለቂ ልሳን ደሞክራሲያዊ ለውጢ በብግዜኡ ነቲ ህዝብና ኣብ ሃገሩ ሕብረ ሰልፋዊ ደሞክራሲያዊ ስርዓት ክተክልን ኣብ ጎደና ሰላምን ደሞክራሲን ምፅባሌን ንክምርሽን ጡጡሕ ባይታ ክፈጥረሉ ዘገኛልዎ ዕለቂ ልሳን ኤርትራዊ ሃገራዊ ባይቶ ንደሞክራሲያዊ ለውጢ እናዕመቓትን እናቃለሖትን ክትጎዓዝ እያ። ነዚ ቅዱስ ዕለቂ ልሳን ኣብ ፍጻመ ንምባጻሕ ከኣ ኩሉ ግዱስ ኤርትራዊ ደላዩ ደሞክራሲያዊ ለውጢ ተርኡ ክጻወት ትጽውዕ።

E-mail: democratic.change@yahoo.com

ትሕዝቶ መጽሔት

1. ዕላማታት ባሕቲ መስከረም መሊኦም ሽቶኦም ከውቅዑደም
2. ምምስራት ኤ.ሃ.ባ.ደ.ለ ኣብ ታሪኽ ሓድነት ደንበ ተቓውሞ ኤርትራ ዓቢ ዝላ ንቕድሚት
3. ተራ ኤርትራዊ መንእሰይ ኣብ ደሞክራሲያዊ ለውጢ
4. ዓምዲ ኣንበብቲ
5. መግለጺ ሓዘን
6. ዜና

ርእሰ-ግንቀጽ

ዕለማታት ባሕቲ መስከረም መሊኦም ሸቶኦም ክወቕዑ እዮም

ህዝቢ ኤርትራ አንጻር ባዕዳውያን ገዛእቲ ሓይልታት ኣብ ዘካየዱ ተጋድሎ ፍትሓውን ሕጋውን ናጽነታዊ ሕቶኡ ብሰላማውን ደሞክራሲያውን ኣገባብ ፍታሕ ክረክብ ዝገበሮ ተጋድሎ ኣብ ዕጹው መንገዲ ኣብ ዝበጽሓሉ ህሞት ከም ሎሚ መዓልቲ ባሕቲ መስከረም 1961 ሕጋውን ፍትሓውን ሕቶኡ ብሓይሊ ብረት ክፈትሕ ጅግንነታዊ ብረታዊ ተጋድሎ ዘበገሰላ ታሪኻዊት ዕለት እያ። እዛ ሎሚ ንመበል 51 ዓመት እነብዕላ ዘሎና ታሪኻዊት ዕለት እዚኣ ህዝቢ ኤርትራ ንልዑላውነት ሃገር ጥራሕ ዘይኮነስ ንሓርነት ህዝቢ እውን ክዋደቕላ ዝተበገሰላ ክብርቲ መዓልቲ እያ። ኮይኑ ግና እዚ ሸቶታት እዚ መሊኡ ከይዕወት ጸረ ህዝቢ ቶታሊታርያዊ ስርዓት ህግደፍ ዝኾለፎ ኮይኑ ህዝቢ ኤርትራ ንዘቤታዊ መግዛእቲ ተሳጢሑ ዳግም ሓሳረ መከራ ክርኢ እዩ ዝተገደደ። ዕለማታት ባሕቲ መስከረም ከምቲ ኣብ ሳዕሊ ዝተጠቕሰ ህዝቢ ኤርትራ እንተላይ ሓርነቱ ኣረጋገጹ ኣብ ጎደና ሰላም፣ ደሞክራሲን ልምዓትን ክምርሽ ዝኣመተ ደኣ እምበር ዳግም ኣብ ባርነት ክወድቕ ኣይተጸበየን። ትጽቢታት ህዝቢ ኤርትራ ብውሽጡ ብሰላምን ደሞክራሲን ክመሓደር፣ ኣብ ከባብን ዓለምን ከኣ ጽቡቕ ጉርብትናን ሰላምን ምትሕግጋዝን ክስጉም እዩ ዝነበረ ባህሪታቱ። ኮይኑ ግና እዚ ዕድል'ዚ ኣይገጠሞን። ዕምኡ ኣነ እፈልጠልካ፣ ዝበልኩኻ ግበር፣ ዝብል ጸረ ህዝቢ ትምክሕታዊ ስርዓት ህግደፍ ንህዝቢ ኤርትራ ኣብ ትሕቲ ግዝኣቱ ኣእትዮ ሸቕጥቆጥ ከብሎን ክኣስሮን ከከላብቶን ንዘለኣለም ናይቲ ስርዓት ጊላ ኮይኑ ከገልግልን ንስደት ክሳግልን ዝተፈርደ ዜጋ ክኸውን እዩ ኣገዲድዎ። ሕብረተሰብና ናይ ሕልና ናጽነት ተሓሪምዎ ብኩሉ መልክዕ ጭቕናታት ሃይማኖታዊ፣ ብሄራዊ፣ ጾታዊ ወዘተ ሕሰመ መከራ ክሳቕን ብኣሸሓት ንስደት ክውሕዝን ኮይኑ፣ ሎሚ ህዝብን ሃገርን ኤርትራ ንሓደጋ ምብትታንን ብርሰትን ተሳጢሖምሉ ኣብ ዘለዉዎ ወቕቲ ኢና በጺሕና ዘለና። ኤርትራዊ ሃገራዊ ባይቶ ንደሞክራሲያዊ ለውጢ ዕለማታት ባሕቲ መስከረም መሊኡ ኣብ ሸቶኡ ንምብጻሕን ህዝብን ሃገርን ንምድሓንን ሎሚ እውን ጸኒዑ ብተወፋይነት ከም ዝቃለስ መብጽዕኡ የሓድስ።

ዕለማታት ባሕቲ መስከረም ብጽንዓትን ተወፋይነትን ህዝብና መሊኦም ሸቶኦም ክወቕዑ እዮም!



ምምስራት ኤርትራዊ ሃገራዊ ባይቶ ንደሞክራሲያዊ ለውጢ ኣብ ታሪኽ ሓድነት ደንበ ተቓውሞ ኤርትራ ዓቢ ዝላ ንቕድሚት

ህዝቢ ኤርትራ ምእንቲ ሰብኣዊ ክብሩን ናጽነቱን ክብል ኣንጻር ተኸታተልቲ ባዕዳውያን ገዛእቲ ዘካየዱ ተጋድሎ ብሓፈሻ ብፍላይ ከኣ ኣብቲ ዝደሓረ ናይ ፍርቂ ዘመን ሰላማውን ዕጥቃውን ሃገራዊ ሓርነታዊ ቃልሲ ሰፍ ዘይብል ከቢድ መስዋእቲ ክኸፍሉሉ ግድን ዝኾነ ታሪኻዊ ምዕራፍ እዩ ነይሩ። እዚ ጅግንነታዊ ሓርነታዊ ተጋድሎኡ እዚ ክሳብ ክንድዚ ዝኣክል ዓመታት ክክውሕ ካብ ዝገበረ ረቋሒታት ዋሳኔ ጸላእቱ ብቁጠባውን ማተርያላውን ዲፕሎማሲያውን መዳያት ልዑል ናይ ርእሰ ሓያላን ሃገራት ደገፋት እናተሓገዙ ነቲ ቃልሲ ዝገጥም ምንባር ሓቃሊልካ ዘይረኣ ኮይኑ ሓደ ካብቲ መሰረታዊ ንምንውሑን ልዑል መስዋእትን ክኸፍል ካብ ዘገደዱ ግን እዚ ናይ ተቓላስቲ ሓይልታቱ ውሽጣዊ ሓድነት ከረጋግጽ ዘይምክኣሉ እዩ።

ንምርጫ ሕቶ ሓድነት ፖለቲካዊ ሓይልታቱ አብ ዝተገብረ ተጋድሎ አብ ኩሉ መድረኻት ናይቲ ቃልሲ አብ ሰላማዊ ይኹን ዕጥቃዊ ቃልሲ ዝተኻየዱ ጸዕርታት /ፈተነታት/ እኳ እንተነበሩ ዝተዓወቱ ግን ኣይነበሩን። ከም ጸዕርታት ወይ ፈተነታት እቲ ዝተኻየደ ሓድነታዊ ቃልሲ ካብ አብ መስርሕ ዕጥቃዊ ቃልሲ አብ መድረኽ ሰላማዊ ቃልሲ አብ 1949 ብስም ሰልፊ ናጽነት /Independence Block/ ዝሰመሩ ናይ 6 ፖለቲካውያን ሓይልታት ስምረት ዝሓሸ ፈተነን መኸተን ነይሩ ክበሃል ዝከአል። ናይዚ ቀንዲ ምክንያት ከአ እቲ ፖለቲካዊ ሓይልታት ናይ ዕላማ /ፕሮግራም/ ፍልልይ ዘይብሉ እናሃለወ ካብ ዘይሃናጺ ምውድዳራትን ምንጽጻጳትን ሜዳ ኤርትራ መን ብሓተ ቁሩቁሳትን አደዳ ኩናት ሓድሕድን ኮይኑ ሓድነቱ ከረጋግጽ ዘይምክኣሉ እዩ። ብሓጺሩ ካልኣዊ ግርጭት ካልኣዊ ቦታ ብምትሓዝ ብቐዳምነት ህዝብን ሃገርን ማእከሉ ገይሩ ኩሉ ዓቕምታት ሓይሊ ሰውራ ተኸባቢሩን ተሓጋጊዞን ብቐዳምነት አንጻር ቀዳማይ ጸላኢ ከቕንዕ ክቃለስ ዘይምብቕዑ እዩ። ከም ናይዚ ውጽኢት ከአ እዩ ገድሊ ህዝቢ ኤርትራ ድሕሪ ዝተናወሐ ናይ 30 ዓመት ዕጥቃዊ ቃልሲ ሕቶ ሓድነት ከይፈትሐ አብ ምርጫ ሃገራዊ ናጽነት ዝተሰጋገረ። እቲ አብ ሜዳ ኤርትራ ዝተኸሰተ ናይ ምንጽጻግን ዘይሃናጺ ውድድራትን ኩናት ሓድሕድ ትምክሕታዊ ዓምጣሪ ባህሪዚ ቅንጣብ እውን ትኹን ከይተመሓየሸ ሕላገት ስርዓት ህግደፍ ኮይኑ አብ ናጽነት ተሰጋጊሩ ውጽኢቱ ከአ ህዝቢ ኤርትራ አብ ትሕቲ ቶታሊታርያዊ ስርዓት ህግደፍ ዳግም ሓሳረ መከራኡ ክርኢ ኮይኑ።

ወጽዓ ክሳብ ዝሃለወ ቃልሲ ክህሉ ግድን ስለዝኾነ አብ መስርሕ ሃገራዊ ሓርነታዊ ተጋድሎ ዝነበሩ ብርክት ዝበሉ ሓይልታት ኤርትራ ቃልሲ ምእንቲ ደሞክራሲያዊ ለውጢ ክቕጽሉን አብ መስርሕ ናጽነት ካልኣት ፖለቲካዊ ሓይልታቱን ስቪካዊ ማሕበረሰባትን እውን ተሓዋሪም ተጋድሎኦም ከንሃህሩ እዮም ዝኾኑ። አብ ትሕቲ ከምዚ ዝአመሰለ ኩነታት እውን እንተኾነ ደንበ ተቓውሞ ኤርትራ መሊኡ አብ ሕቶ ምርጫ ሓድነትን ሕቶ ፖለቲካዊ ደሞክራሲን ብሰንኪ እቶም አብ ላዕሊ ዝተጠቐሱ ዝገጥምዎ ኣሉታዊ አሰራትን ትምክሕታውን ጸቢብ አተሓሳስባታትን መሊኡ አብ ዘይተወገደሉ ህዋት ፖለቲካዊ ሓይልታት ኤርትራ አብ ክሊ ናይ ሓባር ዘሰማምዖም ዕላማታት እንተኾነ እውን ብኣግኡ ክሰምሩ ኣይከኣሉን። ብድሕሪ ነዊሕ ቃልሲን ጸዕርን ናይ ፖለቲካውያን ሓይልታትን ህዝብን ዘይሕልል ቃልሲታት ሰፊሕ ግንባር ሃገራዊ ምሕዘነት ሓይልታት ኤርትራ ቀጺሉ እውን ኤርትራዊ ደሞክራሲያዊ ኪዳን እዩ ዝተመሰረተ። ኤ.ዲ.ኪን ካልኣት አባላት ፖለቲካዊ ሓይልታትን ስቪካዊ ማሕበረሰባትን ብዘካየዱም ቃልሲ አብ ሃገራዊ ዋዕላ ዝቆመት ሃገራዊ ኮምሽን ተመሰሪታ ምስ ኩሎም አብ ላዕሊ ዝተጠቐሱ ናይ ለውጢ ዓቕምታት ደንበ ተቓውሞ ኮይኖም አብ ምምስራት ኤርትራዊ ሃገራዊ ባይቶ ንደሞክራሲያዊ ለውጢ እዩ ተበጺሑ።

እዚ ብናይ ኤርትራዊ ሃገራዊ ኮምሽን ንጥፊታትን፣ ተሳትፎ ኤ.ዲ.ኪን ካልኣት ፖለቲካውያን ሓይልታትን ስቪካዊ ማሕበረሰባትን ዝተረጋገጸ ሰፊሕ ሃገራዊ ጽላልዚ አብ ታሪኽ ሓድነት ደንበ ተቓውሞ ኤርትራ ዓቢ ዝላ ንቕድሚት እዩ። አብ ትሕቲ ከምዚ ዝአመሰለ ዝተፈላለዩ ኣረኣጺያታትን ናይ ቃልሲ ተመኩሮታትን ዝጸንሑም ሓይልታትን ስቪካዊ ማሕበረሰባትን፣ ትጽቢታት ህዝብና ካብ ብዓወት ዝተጋብኦ ሃገራዊ ጉባኤ ዝነበረ።

- 1- እቲ ነንበይኑ ፋሕ ኢሉ ዝጸንሐ ዓቕምታት ደንበ ተቓውሞ ኤርትራ አብ ክሊ ሓደ ኣረኣጺያን ዕላማን ሸቶን አብ ትሕቲ ሓደ ሰፊሕ ግንባር /ጽላል/ ጠርኒፍካ አንጻር ስርዓት ህግደፍ ክስለፉ ምግባር ሃገርና ኤርትራ ካብ ፍጹም ብርሰትን ምብትታንን ክትድሕን ዘይተሓለለ ቃልሲ ምክያድ።
- 2- አብ ዝተፈጥረ ናይ ሓባር ኣረኣጺያ ናብ ተግባር ክቕየር ዝክእል ናይ ሓባር ፖለቲካዊ ቻርተርን እቲ ቻርተር ዝትግበረሉ ንድፊ /Rood Map/ ሓዘል ምውጻእን ውዳበታት ምግባርን
- 3- ኣብቲ ቻርተር መሰረት ገይሩ ዝፍጠር ምንቅስቓስን መሪሖም ዘዕውትዎ አባላት ባይቶን ፈጻሚት ኣካልን ምምራጽ፣ ክልቲኦም አባላት ባይቶን አባላት ፈጻሚት ባይቶን ዝምርሕሉን ዝቕየድሉን ሕገ-ህንጻ ምጽዳቕ።
- 4- ኩሎም መሻርኻቲ /ናይ ቃልሲ ሽርክነት ዝኣትዉ ሓይልታት ህዝብን ሃገርን ንምድሓን ቀዳማይ ቦታ ሰሪዑ ነዚ ንምትግባር ድማ ነቲ አብ ጉባኤ ዝተሰማምዕሉን ዝተቐበሉን ብሓደ ዝተወሃሃደ ኣንፊት ክኸዱ ወይ ክሰርሑ ምስምማዕ ዝብሉ ሸቶታት ወዘተ ንምዕዋት ዝተኻየደ ጉባኤ እዩ ነይሩ። እዞም ቅኑዓት ዕላማታት እዚኦቶም አብ ተግባር ንምውዳል መላእ ዓቕምታት ሕብረተሰብና ተቓለስቲ ሓይልታቱን ብኣረኣጺያን ተግባርን ሰጢዮምን ተሓጋጊዞምን ብሓደ ኣንፊት ንምውጋድ ቶታሊታርያዊ ስርዓት ህግደፍ ጸኒዖም ብተወፋይነት ክረባረቡ እንተተገይሮም ጥራሕ እዮም ዕወታት ክኾኑ ዝክእሉ። ኤርትራዊ ሃገራዊ ባይቶ ንደሞክራሲያዊ ለውጢ ከም ሓዲሽ ትካል መጠን ኩሎም ትካላዊ አሰራርሓታቱ ብሓሳብ ጥራሕ ዘይኮነስ ብተግባር እውን አብ ኣወዳድብኦምን ኣገጣጥመኦምን ብብግጤ እናተጸፈፉ ክኸዱ ከም ዝጸንሑን አብ ካልኣይ ስራዕ ኣኼባ ፈጻሚት ቤት ጽሕፈት ብዝሓሸ ተዋዲዶም ከም ዝቐርቡን አብ ዝተፈላለዩ መሓውራቱ ክበጽሑ ከም ዝተገብረን ዝፍለጥ እዩ። አብ ትሕቲ ከምዚ ዝአመሰለ ሓዲሽ ናይ ምጥያስ ኣወዳድባ ካብ ባይ ተበጊስካ አብ ምህናጽ ትካላት ናይ ቃልሲ

ምምስራትን አብ ዓውደ ተግባር ምውፋርን ቀለል ዘይኮነ ዕግም ይኹን ደኣ እምበር ኤ.ሃ.ባ.ደ.ለ ድሮ አብ ዝተፈላለዩ ዓውደ መዳያት ዝተካየዱ ስራሕት ጽቡቕ ኣወንታዊ ኣንፈታት አብ ዘርእዮሉ ህሞት እዩ ዘሎ። ነዚ ኣንፈትዚ ንምምዕባል ናብ ዝሓሸ ብርኪ ናይ ቃልሲ ንምስግጋርን ግን ናይ ኩሉ ደላዩ ሰላምን ደሞክራሲን ዝኾነ ኤርትራዊ ዜጋ ህዝብን ሃገርን ካብ ብርሰትን ምብትታንን ንምድሓን እጃሙ ከበርክት ይድሊ።

ተራ ኤርትራዊ መንእሰይ አብ ደሞክራሲያዊ ለውጢ

አብ ታሪኽ ምዕባሌ ሕብረተሰብ ካብ ሓደ ደረጃ ምዕባሌ ናብ ካልእ ደረጃ አብ ዝሰጋገረሉ እዋን ይኹን ወይ እውን ሓደ ሕብረተሰብ ካብ ባዕዳዊ መግዛእቲ ይኹን ወይ ካብ ጨቋኒ ናይ ደቂ ዓዲ መግዛእቲ ሓራ ንኸወጽእ አብ ዝገብሮ ህዝባዊ ተጋድሎ ወይ እውን አብ ምህናጽ ነጻ ደሞክራሲያዊት ሃገር አብ ኩሉ ዓውዲ ቃልሲ አብ ፖለቲካዊ፣ ቁጠባዊ፣ ማሕበራዊ፣ ወተሃደራዊ፣ ዲፕሎማሲያዊ ወዘተ ብናይ ስነ ዜጋን ስነ ምግባርን ዝተመልመለን ዝተማህረን ንቐሕ መንእሰይ ወለዶ የድልዮ። ከምዚ ዝአመሰለ መንእሰይ ወለዶ አብ መሰርሕ ሓርነታዊ ተጋድሎ ነቲ ቃልሲ ብወሳኝነት ዓንዲ ሕቕኡ ኮይኑ አብ ምስካምን ምምራሕን ወሳኒ ተርኡዮ ዝጸወት። አብ ምህናጽ ደሞክራሲያዊት ሃገር እውን እንተኾነ ተረካቢ ናይቲ ቀጻይ ሕሉፍ ወለዶ ኮይኑ ምስቲ ጭቡጥ ጠለባት ናይታ ሓዳስ ውልዶ ደሞክራሲያዊት ሃገር ኣጠዓዲሙ እታ ሃገር አብ ጎደና ሰላምን ደሞክራሲን ምዕባሌን ንክትምርሽ እቲ ዝዓበየ ታሪኻዊ ሓላፍነት ዘለዎ ንሱ እዩ ዝኸውን።

ተራ ኤርትራዊ መንእሰይ ካብቲ ናይ ሓደ ምሉእ ክፍለ ዘመን ጸረ-ባዕዳዊ ተጋድሎ ህዝቢ ኤርትራ አብቲ ናይ ፍርቂ ዘመን ሃገራዊ ሓርነታዊ ተጋድሎ ዝነበሮ ተራ ብሓጸሩ እንተርኢና ከኣ ናይቲ ሽዕኡ መንእሰይ ወለዶ ብወሳኝነት ዓንዲ ሕቕ ናይቲ ቃልሲ ኮይኑ እዩ ተጋዲሉ። ብልዑል ሃገራዊ ሓርነታዊ ስምዒትን ኤርትራዊ ሃገራዊነትን ክዓዝዝን ኣርዑት መግዛእቲ ክሰብርን ካብ ባዕዳውያን ገዛእቲ ነጻ ዝኾነት ልዑላዊት ሃገር ከረጋግጽን ብጽንዓት፣ ተወፋይነትን ጅግንነትን መስተንክራዊ ዓወታት እናፈጸመ ዝተዋደቐ መንእሰይ ወለዶ እዩ ነይሩ። ብርግጽ እቲ ህዝብን ሃገርን ሓራ ንምውጻእ ዝተዋደቐሉ ዕላማ ብሰንኪ ጸረ-ህዝቢ ቶታሊታርያዊ ስርዓት ህግደፍ ሸቶኡ መሊኡ ብዘይምውቃዕ ሃገር አብ ዳግማይ ሓሳረ መከራ እትወድቀሉ ኣጋጣሚ ተፈጠሩ። ስለ ዝኾነ ከኣ ኣዕናዊ ፖሊሲታት ስርዓት ህግደፍ ንውጽዕ ሕብረተሰብ ኤርትራ ካብ ድሕረትን ድኽነትን ንክይናገፍ ምዕባሌኡ ዓገቲ አብ ጎደና ሰላምን ደሞክራሲን ምዕባሌን ክምርሽ ኣየኸኣሎን። ኩሎም ክፍልታት ሕብረተሰብ ኤርትራ ብዝተፈላለዩ መልክዕ ጭቕናታት እናተሳቐዩ እንከለዉ እቲ ዓንዲ ሕቕ ደሞክራሲን ህንጻት ሃገርን ክኸውን ዝግበኦ ዝነበረ መንእሰይ ወለዶ እቲ ካልእ ክፍልታት ሕብረተሰብ ኤርትራ ሓሲምዎ እንከሎ ንሱ ብፍላይ ንባይኑ ክርህዞ ኣይከኣለን። አብ ትሕቲ ጩራ ደሞክራሲ ዘይብሉ ጭው ዝበለ ጨፍጫፊ ቶታሊታርያዊ ስርዓት ህግደፍ ሸቐጥቐጥ ኢሉ አብ ትሕቲ ፍርሕን ራዕድን ስነ ኣእምራዊ ጭንቐትን ተዋሒጦ ብቐጠን ትእዛዝ ናይቲ ስርዓት ደረት ዘይብሉ ሃገራዊ ኣገልግሎትን ብስም ወፍሪ ዋርሳይ ይከኣሎ ከም ገላ ተገዲዶ አብቲ ስርዓት አብ ዘዘዋፈሮ ከገልግል መጻኢ ዕድሉ ጸልሚትዎ ደንበርበር ክብል ዝተገደደሉ ታሪኽ እዩ ኣጋጢምዎ። ካብቲ ናይ ገዛኢ ስርዓት ቀጠንቲ ትእዛዛት ወጻኢ ብኣካል ይኹን ብኣተሓሳስባ እውን ክወጽእ እንተፈቲኑ ዝጭወየሉ አብ ቤት ማእሰርቲ ዝበልዮሉ ክሳብ እውን ዝርሸነሉ እንተሃዲሙ ከኣ ስድርኡ ዘይተኣደነ ገንዘብ ክኸፍሉ ዝግደድሉን ናይ ሓሳረ መከራ ህይወት እዩ ገጠምዎ።

መንእሰይ ወለዶ አብ ከምዚ ዝበለ ንኡስ ዕድሚኡ ተማሂሩን ተመራሚሩን ተበላሒቱን አብ ፖለቲካዊ፣ ማሕበራዊን ቁጠባዊን ህይወቱ ብነጻ ከይመርሕን ምስ ዘለናዮ ዓለማዊ ኩነታት ንጭቡጥ ሃገራዊ ኩነታት ኣጠዓዲሙ አብ ህንጻት ሃገር ከይሳተፍን ብናህሪ ከይጎይን ብስርዓት ህግደፍ ተሓረሙ። ካብዚ ድቕድቕ ናይ ሲኦል ህይወት እዚ ከምልጥ ክብል እግሩ ናብ ዝመርሖ ክስደድ ናብ ዝግደደሉ ታሪኻዊ ኩነታት እዩ ኣትዩ። አብ ስደት እውን እንተኾነ ካብ ድቕድቕ ዝበለ ጸልማት ንእሽቶይ ብርሃን ዝረኸበላ ረገኡ ናብርኡ ክመርሓን ሓርነትኩት ዝብለሉ ዕድላት ዘጋጥም እኳ እንተኾነ ካብ ናይ ሞትን ህይወትን ናይ ጸበባ ሓደጋታትን መሊኡ ኣየምለጠን። ብነጋዶ ሰብ ዝኾነ ናይ ማፍያ ጉጅለታትን ምጭዋይን ጅሆ እናሓዘካ ዘይተኣደነ ኣሸሓት ዶላራት ክትከፍል እትግደደሉን ኣካላትካ ብሓይሊ ክትምንጠል አብ ዕዳጋ ክወርድን እትቐሰሰሉን፣ አብ ፈቐዶ ባሕርን ምድረብዳታትን ህይወትካ እትሰእነሉን፣ እትእሰረሉን፣ ተገዲድካ ናብ ባላዲ ሰብ ዝኾነ ስርዓት ህግደፍ እትርከበሉን ክርፋሕ ናብራ እትሓልፈሉን ምዃኑ እውን ናይ ኣደባባይ ምስጢር እዩ።

እቲ አብ ውሽጢ ሃገር ይኹን ወጻኢ ካብ ሃገር አብ ስደት ዝርከብ መንእሰይ ወለዶ እቶም ዝገጥሞም ናይ ሓሳረ መከራ ህይወት እዚ ብሕጽር ዝበለ መልክዕ አብ ላዕሊ ዝገለጽናዮ ካብ ኮነ ብከመይ እዩ ነዚ ሕሱም መንባብሮ እዚ አብ ጠቕሙን ጠቕሚ መላእ ሕብረተሰቡን ክቐይሮ ዘለዎ ምርኣይ ኣገዳሲ ይመስለና። ወጽዓ ክሳብ ዝሃለወ ጸረ ወጽዓ ዝግበር ቃልሲ ክህሉ ባህርያዊ ናይ ደቂ ሰባት ናይ ምዕባሌ ስነ መጎታዊ ናይ ቃልሲ ሕገ እዩ። ንረብሓ ውሑዳት ገዛእት ስርዓታት ተባሂሉ ንዘልኣለም ተጨቓኑ ዝነበር ህዝቢ የለን። መንእሰይ ኤርትራዊ ከኣ ዋላኳ ከምቲ ሕሉፍ መንእሰይ ወለዶ አብ

መስርሕ ሃገራዊ ሓርነታዊ ተጋድሎ ህዝቢ ኤርትራ ብደረጃ ሃገርን ዓለምን ንቃልሲ ዘተባብዕ ውዕወዕ ሰውራዊ ሃዋህው ዝነበረሉ ውድዕነት ከምኡ ዓይነት ውድዕነት እኳ እንተዘይጋጠሞ ኣብዚ ህሞት እዚ ብዙሓት ሓደስቲ ምዕባሌታት ብሃገር፡

ብዘባን ዓለምን ኣብ ዝረአየሉ ወቕቲ ሕጂ እውን ዓንዲ ሕቕ ናይዚ ንምርግጋጽ ደሞክራሲያዊ ለውጢ ዝካየድ ዘሎ ሓርነታዊ ተጋድሎ እዚ ኮይኑ ክረባረብ የድሊ ንብል።
እዞም ንቃልሲ ዘተባብዑ ኣጋጣሚታት እዚአቶም ከኣ፡-

- 1- ስርዓት ህግደፍ ከምቲ ድሕሪ ዝተወሰኑ ናይ ናጽነት ዓመታት ኣብ ናይ ሕጽኖት መድረኽ ዝነበረ ውድዕነት ዘይኮነስ ካብ ዝበዝሐ ሕብረተሰብ ኤርትራን ዞባናን ዓለምን ኣብ ዝተነጸለሉን ኣብ ወተሃደራውን ስለያውን ትካላቱ ኣብ ዝተንጠልጠለሉን ንውድቀት ኣብ ዝተሳጣሓሉን ክውንነት ምህላው፡
- 2- ብዘይካ እቲ ንገዛኢ ስርዓትን ውሕዳት መጋበርያታቱን ኣብዚ ህሞት ዚበዘ ጨቋኒ ስርዓት እዚ ዘይተወጸዐ ኣካል ሕብረተሰብ ኤርትራ ኣሎ ኢልካ ኣብ ክትዛረቡሉ ዘይትኸእል ኩነታት ምህላው፡ ብብሄር ይኹን ብሃይማኖት፡ ብጾታ ካልኣት ዝተፈላለዩ ውልቃውን ጉድላውን ረብሓታት ከኻዕብት ክብል ብኩሉ መልክዓት ብልሽውና ኣብ ዝጠሰጠሰሉ ውድዕነት ምህላው፡
- 3- ፖለቲካውን ቁጠባውን መነባብሮ ናይቲ ሕብረተሰብ መሬት ዘበጡ ማሕበራዊ ህይወቱ ተበታቲኹ ንመላእ እቲ ሕብረተሰብ ዝተንክፈ ጉዳይ ግዳድ ዕስክርናን ግዳድ ገላዊ ስረሓትን ዝወርዶም ዘሎ ግፍዕታትን ጥርዙ ዝበጽሐ ብምኻኑ፡
- 4- እቲ ዝርካቡ ኣብ ሰራዊት ተገዲዱ ዘገልግል ዘሎ ጭቁን ኣባል ሰራዊት እውን እንተኾነ ነዚ ስርዓት እዚ ፈትዩ ዘገልግል ዘሎ ዘይኮነስ ብዙሕ ካብኡ መዋጽኦ ስኢኑ ተገዲዱ ዝሓሸ ናይ ለውጢ መስርሕ እንተደፈኡ ኣብ ጎረቤታት ህዝቡ ጠጠው ክብል ከም ዝኸእል ዘመላኸት ብምኻኑ፡
- 5- ኣብ ውሽጢ እቲ ስርዓት ብብግዜኡ ዝውላዕን ዝቕህምን ግርጭታትን ዝህልዎም ናይ ምድኻም ሳዕቤናትን፡ ብዓለምለኻዊ ደረጃ ብብግዜኡ ኣብ ልዕሊኡ ዝውሰዱ ዘለዉ ናይ እገዳ ውሳኔታትን ምህላዎም፡
- 6- ደንበ ተቃውሞ ካብ ነንበይኑ ተበታቲኹ ዝኸይድ ዝነበረ መስርሕ ቃልሲ ብናይ ነዊሕ ናይ ህዝብን ተቃለስቲ ሓይልታቱን ናይ ፈተውቲ ምድግጋፋትን ብመንገዲ ሃገራዊ ዋዕላን ሃገራዊ ጉባኤን ብሓባር ተጠርኒፉ ዝቃለሰሉ ዝሰፍሐ ሃገራዊ ጽላል ኤርትራዊ ሃገራዊ ባይቶ ንደሞክራሲያዊ ለውጢ ተመስሪቱ ንምዕዎት ሃገራዊ መድረኻዊ ዕማማቱ ይረባረብ ብምህላው፡
- 7- ናይ መንእሰያትን ደቂ ኣነስትዮን ውደባታት ብዝሓሸ እናተጠርነፉ ኣድማዒ ተረእም ንክጻወቱ ዝኸድዎ መስርሕን ድሮ ብርክት ዝበሉ ማሕበራት ኣብ ደብረ ዘይትን ሽወደንን ኣብ ዝተኻየዱ ኮንፈረንሳት ብሓደ ኣረኣጊያን ተግባርን ሰሚሮም ብመንገዲ ጉባኤ ሰፊሕ ናይ መንእሰይ ምንቅስቃስን ውደባን ክገብሩ ዝኸድዎ ዘለዉ ራሕቅን ምስ ኤ.ሃ.ባ.ደ.ለ ተሓሳሲሮም ክሰርሑ ዝወሰንዎ ውሳኔን ኣወንታውን ዝተባባዕን ኮይኑ ነቲ መንእሰይ ጥጡሕ ናይ ቃልሲ ባይታ ዝፈጥርን ምኻኑ።
- 8- ንመንእሰይ ወለዶ ብሓፈሻ ኣብ ወጻኢ ሃገራት ብፍላይ እውን ኣብቲ ምዕራባዊ ዓለም ዝሓሸ ናይ ቃልሲ ባይታ ዘለዎ ኮይኑ ከም ሃገር ንደንበ ተቃውሞ ኤርትራ ኣፍልጦ ሂባ ብተግባር እትደጋገፍ ሃገር ኢትዮጵያ ከኣ ከም ዝሓሸ ናይ ቃልሲ መናሃርያ ክውሰድን ክሰራሓሉን እቲ መንእሰይ ወለዶውን ክዕቀብን፡ ክመሃርን ክቃለስን ዘለዎ ዕድላት ዓቢ ብምኻኑ ነዚ ኣጋጣሚ ብንቕሓት ክጥቀሙሉ ዘለዎ ምቹእ ባይታ እዩ።
- 9- ኣብ ከባቢና ብናይ መንእሰያት ተበግሶ ዝተኻየዱ ዝተባብዑ ህዝባዊ ናዕብታት ሰሚን ኣፍሪቃን ማእከላይ ምብራቕን ናይ ገዛእ ርእሱ ዘለዎ ጽልዋን ምትብባዕን ጥራይ ዘይኮነስ ገሊኡም ኣብዚ ከባቢ ዝወደቁ ስርዓታት ደገፍቲ ስርዓት ህግደፍ ዝነበሩ እውን ምኻኖ ንመንእሰይና መርኣያ ናይ ጽንዓትን መኸተን ኣብነት ምኻኖም ሓገዝቲ እዮም። ስለዚ ኤርትራዊ መንእሰይ ወለዶ ኣብ መስርሕ ደሞክራሲያዊ ለውጢ መሪሕ ተርኡ ክጻወት ዝበቐዕ ካብ ጸቢብነትን ትምክሕታውን ኣተሓሳስባታት ተናገሩ ኩሉ ዓቕምታቱ ጸንቂቑ ስደት ግዝያዊ ፍታሕ ደኣ እምበር ዘላቂ ፍታሕ ከም ዘይኮነ ተገንዚቡ ንምውዳቕ ስርዓት ህግደፍ ኣብ ዝካየድ ዘሎ ተጋድሎ መደባቱ

አወሃሂዱ አብ ጎኒ ኤርትራዊ ሃገራዊ ባይቶ ንደሞክራሲያዊ ለውጢ ኮይኑ ሓኒኑንን ቃልሱ ከበራትዕ ሃገራዊ ጸውዒትና ነቕርብሉ።

ንቐሕን ውዱብን ተሳትፎ መንእሰይ ኤርትራ ንዓወት ደሞክራሲያዊ ተጋድሎ ህዝቢ ኤርትራ ወሳኒ እዩ!

ዓምዲ አንብብቲ

እዚ ዓምዲዚ መጽሔት ደሞክራሲያዊ ለውጢ ወግዳዊት ልሳን ኤርትራዊ ሃገራዊ ባይቶ ንደሞክራሲያዊ ለውጢ ተሽታተልቲ ንዝኾኑ ግዱሳት ሃገራዊና ተቃላኪ ተሳታፊዎ ዘቕርቡሉን ንደሞክራሲያዊ ተጋድሎ ህዝቢ ኤርትራ ናብ ዝሓሸ ብርኪ ንኸሰጋገር አብ ምልዕዳሉ /ምጉሰዓሱ/ ብስነ ጽሑፍ ኣስተዋጽኦ ዝገብርሉ ናይ አንብብቲ ዓምዲ እዩ።

እንታይ ዓይነት ለውጢ? መዓስ? ብከመይ ዝበለ አገባብ

ለውጢ ማለት ንዝኾነ ኩነት ካብቲ ዝነበሮን ዝጸንሐን ብዓይነት፣ ዓቕነን፣ ብመልክዕን ትሕዝቶን፣ እንተ ብጽቡቕ እንተ ብሕማቕ ምቕያር እዩ። ብፖለቲካዊ አዘራርባን አቀራርባን ለውጢ ብክልተ መልክዓት ይረኣ። ሱር ባተኸን ጽገናውን፣ ምስ ኩነታት ሃገራትን መንግስታትን ክረኣ እንከሎ ለውጢ አብዘን ዝተጠቐሰ ዓይነታዊ ኩነታት ይሕጸር። ምስ ኩነታትን ደንብ ተቃውሞን መንግስትን ድሌትን ትጽቢትን ህዝቢ ኤርትራ አብ ክሊ እዚኤን ዝተጠቐሰ ዓይነት ለውጥታት ምዝራብን ምክታዕን እዋናዊ ጉዳይ ይኹን ደኣ እምበር ወድዓውነት ምትእስሳር ምስ ኤርትራዊ ህልዊ አሰላልፋ ሓይልታት አብ ግምት ክእቶ እንከሎ አብ መንጎ ሓይልታት ኣፈላላይ ብምፍጣር ሓይሊ ደንብ ተቃውሞ ስለዘዳኸም ንኸይዝረብ ሓራም ዝተባህለ ይመስል። ብተወሳኺ ዓቕሚ ደንብ ተቃውሞ ንክይዳኸም ተባሂሉ ዝተወንዘፈ ዛዕባ ይኹን እምበር ምስ ምምስራትን ምቕም ኤርትራዊ ሃገራዊ ባይቶ ንደሞክራሲያዊ ለውጢ ብምትእስሳር አብ መጻኢት ኤርትራ ዝድለ ዓይነት ለውጢ እንታይ ይመስል? መዓስን ብከመይ ዝበለ አገባብ ንዝብሉ እዋናዊ ሕቶታትን ጠለባትን መልሲ ምሃብ አገዳሲ ኮይኑ ይርከብ? ስለዚ ነቲ ዝኣረገን ዝበለዩን ስርዓት ህግደፍ ተጠቐሙስ ዝፈሸለ አገባባት ጸሪግና ብሓድሸን ምዕቡል ብዝኾነ ምትካእ ከድልዩና እዩ። ነዚ ንምርግጋጽ ቃልስና ኣስተማቕርና ክንቅጽለሉ ይግባእ።

እንታይዓይነት ለውጢ፡- ነዚ ሕቶ ንምምላስ ኣቐዲምና እንታይ ዓይነት ስርዓት ከም ዝጸንሐን ዘሎን ምርኣይ አገዳሲ እዩ። ስርዓት ህግደፍ ካብ ላዕሊ ናብ ታሕቲ ብትእዛዝ ዝወርድ፣ ታሕተዋይ ዘጽበበን ነጻግን ነጻልን /Exclusive/ ዝኾነ ብዙሕነት ናይ አተሓሳስባን ውደባን ናይ ህዝቢ ወሳኒነትን ዘይቅበል ምዃኑ ሓደን ክልተን ዝበሃሎ ኣይኮነን። ህልዊ መሰረታዊ መሰላት ማለት ናይ ምዝራብ፣ ምውዳብ ምቕዋም፣ ካብ ቦታ ናብ ቦታ ብነጻ ናይ ምንቅስቃስን ሰራሕካ ናይ ምንባር መሰል ዘይቕበልን ዘዩፍቅድን እዩ። በዚ ዓይነት አገባብ ከኣ ንዝሓለፉ 21 ዓመታት ዝሒሉና። ይኹን ደኣ እምበር ህዝቢ አብ ምምራሕን ሰናይ ምሕደራ አብ ምምጻእን ፈሺሉ እዩ ክበሃል ይከኣል። ህግደፍ ካብ ድሌት ህዝቢ ወጻኢ ብምኻድ ንዝረኸባ ዕድል'ውን ኣይተጠቀመን።

ስርዓት ህግደፍ እምበኣር ከምቲ ተጠቐሱ ዘሎ እንካብ ኮነ ንመጻኢት ኤርትራ ንብህጎ ለውጢ ኣቐዲምና ብኣሉታ ዝገለጸናዮም ሕጽረታት ናይቲ ስርዓት ብዝበለጸን ብዝሰፍሐ ጸጋታት ተማሊኡን ተተኪኡን ክኸይድ ይግባእ ። ስርዓት ህግደፍ ኣልጊስካ ሽታ ደሞክራሲያዊ አተሓሳስባታት ብዝረሓቐም ባእታታት መራሕቲ ምትካእ ደሞክራሲያዊ ለውጢ ኣይኸውንን። ስለ ዝኾነ ከኣ ካብ ኤርትራዊ ሃገራዊ ባይቶ ንደሞክራሲያዊ ለውጢ ንደልዮን ትጽቢት ንገብሮ ለውጢ፡-

- 1- ሰፊሕ ህዝባዊ መሰረት ዘለዎን ኣብ ታሕተዋይ ጽፍሑ እናሰፍሐ ዝኸይድ
- 2- ናይ ህዝቢ ወሳኒነት ዝቕበል፣
- 3- ኩለ መዳያዊ ሓቋፊ (all inclusive) ዝኾነ ስርዓት ከምኡ'ውን
- 4- ናይ ምዝራብ፣ ምጽሓፍ፣ ምውዳብ፣ ምድጋፍ፣ ምቕዋም፣ ዝኾነ ኤርትራዊ አብ ዝደልዮ ክፍሊ ሃገርና ብሰላም ተንቀሳቕሱ ሰራሕ ዝነበረሉ ባይታ ዘጣጥሕ ስርዓት ክኸውን ኣለዎ።

ለውጢ ንመዓስ? ነዚ ሕቶ እውን እንተኾነ መዓልትን ከልብን ከይጸዋዕኩም ይመጹ ከም ዝበሃል እዩ እሞ ግዜ ብዝወሰደ ቁጽሪ ህዝቢ እናጸነተ ይኸይድ ከም ዘሎ ምስትውዓል ከድሊ እዩ። ቀንዲ ዘተሓሳስበና ጉዳይ ከኣ እዋናዊ ምውሓዝ ስደተኛታት ኣብ ግምት ብምእታውን ድሕሪ ውድቀት ስርዓት ህግደፍ ደንብ ተቓውሞ ኤርትራ ንመንን ንክንድይ ህዝቢ የመሓድር። ከመይ ዝበለ ኩነታት ከ ክገጥሞ ይኸእል? ዝብሉ ጉዳያት ስለዘለዉ ብዕምቆት ክግምግምን ምስ ዓቕሚ ደንብ ተቓውሞ ዝመጣጠን ናይ ግዜ ሰሌዳ ብምግባር ብብእዋኑ ዓይነታዊ ለውጢ ኣመዝጊብና ክንምርሽ ይግባእ። በዚ መዓልታዊ ዝሰደድ ህዝቢ ኣብ ግምት እንተዝእቶ ንደንብ ተቓውሞ ኤርትራ ክንደይ ህዝቢ ከም ዝጸንሖ ሓሲብናን ገሚትናን ንሰግር ጉዳይ ኣይኮነን። ስለዚ መዓስ ንዝብል ሕቶ ግዜ ከይሃብና ሕጂ ኢልና ክንብገስ ይግባእ።

ብኸመይ ንዝብል ኣገባብ- እንታይ ዓይነት ለውጥን መዓስን ዝብሉ ኣገደስቲ ዛዕባታት ካብ ረኣና ብኸመይ ዝበለ ኣገባብ ንዝብል ሕቶ ከኣ ክንምልስ ይግባእ። ለውጢ ኣብ ኤርትራ ነምጽኣሉ ኣገባብ ቀንዲ መንቀሊ ኣፈላላይት ተገይሩ ክውሰድ ጸኒሑ እዩ። ኤርትራዊ ደሞክራሲያዊ ኪዳን ኮነ ኤርትራዊ ሃገራዊ ባይቶ ንደሞክራሲያዊ ለውጢ ነዚ ኣብ ዝተፈላለዩ እዋናትን መድረኻትን መዕለቢ ገይሮምሉ እዮም። ስለዝኾነ ከኣ ኤርትራዊ ዜጋ ብዝመሰሎን ይሓይሽ ዝበሎን መልክዕ ይወደብ። ብዝመሰሎን ይሕሸኑ ብዝብሎን ኣገባብ ተወዲቡ ተቓሊሱ መታን ለውጢ ክመጽእ ኩሉ ኣገባብ ቃልስን መልክዓት ውዳበታትን ምጥቃም ከም ፍታሕ ኣብ ሰነዓት ተቐሚጦ ኣሎ። ካብዚ ብምብጋስ እምበኣር ኤርትራዊ ሃገራዊ ባይቶ ንደሞክራሲያዊ ለውጢ እቲ እንደልዮ ዓይነት ለውጢ ከረጋግጽ ኣለዎ እብል።

ነቶም ኣብ ሃገራዊ ጉባኤ ዘጽደቑም ዕላማታቱ መሰረት ገይሩ ኣብ ዙርያኦም መላእ ዓቕምታት ሕብረተሰብ ኣዕሲሉ ንቕድሚት ክምርሽ ኣለዎ እናበልኩ ሓሳብይ እሃዘም ሰናይ ቅነ።

ካብ ኣዶናይ - መዓስከር ስደተኛታት ኤርትራውያን - ኣብ ኢትዮጵያ

ብምክንያት ሞት ቀዳማይ ሚኒስትር መለስ ዜናዊ ዝወጸ መግለጺ ሓዘን

ቀዳማይ ሚኒስትር ኢትዮጵያ ኣቶ መለስ ዜናዊ ንዝሓለፈ ኣስታት ክልተ ኣዋርሕ ብምክንያት ሕግም ኣብ ሆስፒታል ሕክምና ድሕሪ ምጽናሕ ብነሓስ ዕለት 20/2012 ካብዛ ዓለም ብሞት ብምፍላይ ዝተሰማዓና መሪር ሓዘን ንገልጽ።

ሞት ቀዳማይ ሚኒስትር መለስ ዜናዊ ንኢትዮጵያውያን ጥራሕ ዘይኮነስ ኣብ ኩሉ እቲ ደላዩ ሰላምን ብልጽግናን ኣፍሪቓዊ እውን ብቐሊሉ ዝርኣ ኣይኮነን።

ቀዳማይ ሚኒስትር መለስ ዜናዊ እቲ ንሱ ዝመርሖም ውድባት ህወሓትን ኢህወደግን ኣብ መሰል ርእሰ ውሳኔ ኤርትራ ነቕ ዘይብል ቅኑዕ መርገጽ ክሕዙ ዝነበሮ ታሪኻዊ ተራ ብኣኸብሮት ንዝክሮ። ኣብ መንጎ መንግስታት ናይ ክልቲኡ ሃገራት ኤርትራን ኢትዮጵያን ዝነበረ ጎንጽታት ብዘየገድስ ኣብ መንጎ ኣህዛብ ክልቲኡ ሃገራት ዘሎ ሕውነታዊ ዝምድና ናብ ንቡር ቦትኡ ንኸምለስ ብብእዋኑ ከተኣታትዎ ዝጸንሖ ቅኑዕ ፖሊሲታት ብኣድንቕት ንገልጽ። ኢትዮጵያ ብመሪሕነት ቀዳማይ ሚኒስትር መለስ ዜናዊ ክተረጋግጽ ዝጸንሖት ቅልጡፍ ኩለ መዳያዊ ምዕባሌ ኣብ ኣፍሪቃ ካብተን ከም ኣብነት ክግለጽ ዝኸእላ ሃገራት ኣብ ዓለም ድማ ዝጸንሖ ናይ ድኸነት ተምሳሌ እናቐየረት ከም ዝመጸት ብኣንክሮ ክንዕዘቦ ዝጸናሕና ሓቂ እዩ። ቀዳማይ ሚኒስትር ዘተኣታተዎ ቅኑዕ ፖሊሲታት በቲ ዝገደፎ ድልዱል ፓርቲ ኢህወደግ ክቕጽል ከም ዝኸእል ዘይንጠራጠር እኳ እንተኾነና ኣብዚ እዋንዚ ወሪዱ ዘሎ ከቢድ ሓዘን ብቐሊሉ ዝረኣ ኣይኮነን እሞ ናይ ኩሉ ደላዩ ሰላምን ሰናይ ጉርብትናን ኢትዮጵያዊ ተኻፊልቲ ሓዘን ምኻንና ንገልጽ። በዚ ኣጋጣሚ ንመዋቲ መንግስተ ሰማያት የዋርሶ፣ ንስድራቤቱን ፈተውቱን ከምኡ እውን ንመላእ ህዝቢ ኢትዮጵያ ጽንዓት ይሃብኩም ንብል። ሕውነት ህዝብታት ኤርትራን ኢትዮጵያን ንዝላኣለም ይንበር!

ፈጻሚት ቤት ጽሕፈት
ኤርትራዊ ሃገራዊ ባይቶ ንደሞክራሲያዊ ለውጢ
21 ነሓስ 2012



ብምክኒያት ሞት ቀዳማይ ሚኒስትር አቶ/ መለስ ዜናዊ ፈጽሟት ቤት ጽሕፈት ኤ.ሃ.ባ.ደ.ለ አብ ቤት መንግስቲ ብምብጻሕ ሓዘኖም ገሊጾም።

ፈጽሟት ቤት ጽሕፈት ኤ.ሃ.ባ.ደ.ለ ብምክኒያት ሞት ቀዳማይ ሚኒስትር አቶ/ መለስ ዜናዊ ዝተሰምዖ መሪር ሓዘን ዝግለጽ መግለጺ ከምዝውጽእን አብ ቤት መንግስቲ መንብሪ ቀዳማይ ሚኒስትር ብምብጻሕውን ንቤተሰቡ ከምዝጸናንዑ ዝከከር'ዩ። ብድሕሪዚ እዋንዚ ናይ ሓዘን መዝገብ ምስ ተኸፊተ ናይ ምፍራም ሰነ-ሰርዓት አብ ዝሰላሰለሉ ዝነበረ እዋናት ብ28 ነሓስ 2012 ብአቦ መንበር ፈጽሟት ቤት ጽሕፈት ኤ.ሃ.ባ.ደ.ለ ዝተመርሐ አባላት ፈጽሟት ቤት ጽሕፈት ዝርከቡዎ አባላት አመራርሓ ሰምረት መንእሲያት ኤርትራ ንድሕነት ሃገርን ብሓባር ብምብጻሕ ሓዘኖም ክገልጹ እንክለዉ ክልተኣም አቦ መንብራት ዶ/ ዮሰፍ ብርሃኑ አቦ መንበር ፈጽሟት ቤት ጽሕፈት ኤ.ሃ.ባ.ደ.ለን ዶ/ በርኽት ብርሃነን አቦ መንበር መረሕነት ባይቶ ሰምረት መንእሲያት ኤርትራ ንድሕነት ሃገርን አብ ዝተቐምጠ ናይ ሓዘን መዝገብ ህቡብ ተራ መረሕነት አቶ/ መለስ ዜናዊ አብ ህዝቢ ኢትዮጵያን ተራኡ አብ ዓለም አብ ጉዳይ አፍሪቃን ዝምድናታት ክልቲኡ ህዝብታት ኤርትራን ኢትዮጵያን አመልኪቶም ብሰም ክልቲኡ ናይ ቃልሲ ወዳቤታት ፈርሞኦም አቀሚጦም።

ከምኡውን አባላት ፈጽሟት ቤት ጽሕፈት አብ ዓዲ እንግሊዝ አቶ ሓምድ እዛዝ ምስ አቶ እስማዒል ገበይታ አብቲ ብምክኒያት ሞት ቀዳማይ ሚኒስትር አቶ/ መለስ ዜናዊ ዝተሰምዖ መሪር ሓዘኖም ብምግላጽ አብ ናይ ኢትዮጵያ ኤምባሲ አብ ለንደን ብምብጻሕውን ንፈጽሟት ቤት ጽሕፈት ሃገራዊ ባይቶ ንደሞክራሲያዊ ለውጢ ብምውኅል ፈርሞኦም አቀሚጦም።

ንዝኸሪ ሓርበኛ መራሒ ቀዳማይ ሚኒስትር መለስ ዜናዊ ናይ ሓዘን መግለጺ መዓልቲ ተኻይዱ።

ብሓደ መስከረም 2012፡ ፈጽሟት ቤት ጽሕፈት ኤርትራዊ ሃገራዊ ባይቶ ንደሞክራሲያዊ ለውጢ ንዝኸሪ ቀዳማይ ሚኒስትር መለስ ዜናዊ ናይ ሓዘን መግለጺ መዓልቲ አካይዱ።

አዚ አብ ቤት ጽሕፈት ኤሃባደለ ዝተኻየደ ናይ ሓዘን መግለጺ፡ አባላት ፈጽሟት ቤት ጽሕፈት ኤሃባደለ፡ አባላት ፈጽሟት ቤት ጽሕፈት ኤደኪ፡ አባላት ፈጽሟት አካል ኤደግ ከምኡውን ካለአት መራሕቲ ውድባትን ተወከልትን ከምኡውን አባላት መሪሕነት ሰምረት መንእሲያት ንሃገራዊ ንድሕነትን ግዱሳት ዜጋታትን ተረኺቦም ውዲሎም።

እዚ ብዝኸሪ ሰማእታት ዝተኸፍተ ናይ ሓዘን መግለጺ፡ ዶ/ዮሰፍ ብርሃኑ አቦ መንበር ፈጽሟት ቤት ጽሕፈት ኤሃባደለ ንተሳተፍቲ እንደገና ደሓን መጻእኩም ድሕሪ ምባል ነቲ በዚ ኢጋጣሚ ዝተዳለወ ናይ ሓዘን መግለጺ አንቢቡ። አቦ መንበር ፈጽሟት ቤት ጽሕፈት ኤሃባደለ አብ ንባቡ፡ ቀዳማይ ሚኒስትር መለስ ዜናዊ ንህወሓትን ኢህወደግን ከምኡውን ንመንግስቲ ኢትዮጵያን አብ ምምራሕ ዝነበሮ ዝነኣድ ናይ አምራርሓ ብቐዓት ድሕሪ ምንኣድ ፈታው ህዝቢ ኤርትራን ፍትሓዊ ቃልስታቱን እውን ከምዝነበረ ዘኪሩ።



ተሳተፍቲ ብወገኖም ምስ ስወእ ቀዳማይ ሚንስተር ዝነበርም ናይ ቅድሚያ ቃልስን ኣብ ቃልስን ከምኡውን ሕጂ ኣብ ስልጣን ኣብ ዝነበረሉ እዋን ተዘክሮታቶም ናይ ሓዘን ስምዒት ዝተሓዋወሰ መንገዲ ገለጸም። ስወእ ቀዳማይ ሚንስተር ቅድሚያ ኣብ ቃልስ ምጽንባር እውን እንተኾነ ብናይ ህዝቡ ወጽኦታት ጥራሕ ዘይኮነስ ናይ ጎረባብትን ናይ ካለኦት ኣህዛብን ወጽኦታት እውን ብቐረባ ዝስመሶ ሰብ ምንባር እዩ ተገሊጹ። ቀዳማይ ሚንስተር መለስ ዜናዊ ኣብ ቤ/ት ዊንጌት ይመሃር ኣብ ዝነበረሉ ጊዜ ኣብ ዑና ከባቢ ከረን ብወተሃደራት ኢትዮጵያ ተደምሲሳ ብዙሓት ኤርትራውያን ኣብ ዝሃለቑሉ ጊዜ፣ መለስ ዜናዊ (ናይ ሽዑ ለገሰ ዜናዊ) ናይቲ ሽዑ ዝተራእየ ባርባራዊ ስራሓት ንምቕዋም ምስቶም ሽዑ ዝኣደሙ ኤርትራውያንን ምሕዝታዊ ተቓውሞኡ ንምግላጽ ሓቢሩ ምስኡም ጸሊም ተኸዲኑን ርእሱ ላጺዩን ከምዝወግሐ እውን ተሓቢሩ።

ስወእ ቀዳማይ ሚንስተርን ንሱ ዝመርሖም ፓርትን መንግስትን ሕጂውን እንተኾነ ንዝተሰደዱን ንዝተጎድኡን ኤርትራውያን ኣብ ምድግጋፍን ክሳብ እውን ኣብ ላዕለዎት ናይ ትምህርቲ ትካላት-ዩኒቨርሲቲታት እናተመዘገቡ ትምህርቶም ክቕጽሉ ኣብ ምግባር ዝነበሮ ተራ ዓቢ ምንባር ተገሊጹ።

እቲ ንቀዳማይ ሚንስተር ዝመልመሉ ፓርቲ ሕጂውን ቐዳማይ ሚንስተር ዝተለሞ ፖለቲካውን ቁጠባውን ማሕበራውን ውጥናት ኩሉ ከምዝቕጽሎን፣ ዝምድና ክልቲኡ ህዝብታት ኤርትራን ኢትዮጵያን ናብ ንቡር ቦትኡ ንምምላስ እውን ኩሉ ዝከኣሎም ከምዝገብሩ ዘዩጠራጥር ምዃኑ ኣስሚሮሙሉ። ቀዳማይ ሚንስተር ብኣካል እኳ እንተተፈልዩ ብመንፈስ ግን ኣብ ውሽጢ ውጽኦት ህዝብታት ዝነበር ቅርሲ ገዲፉ ስለ ዝሓለፈ ዘለኣለም ህያው እዩ ክብሉ ደምዲሞም። ኣብ መዕጻዊ እቲ ናይ ሓዘን መግለጺ መዓልቲ ድማ ተሳተፍቲ ፊርማኦም ድሕሪ ምንባር ናይቲ ኣጋጣሚ ፍጻሜ ኮነ።

አውስትራልያዊ ዜግነት ዘለዎም ኤርትራውያን ናብ መንግስቲ አውስትራልያ ጥርጉን ኣቕሪቦም፡

ኣብ አውስትራልያ ዝርከቡ ኤርትራውያን ብሰንኪቲ ስርዓት ህግደፍ ኣብ ልዕሊ ህዝብና ክወርዶ ዝጸንሑን ዘሎን ግፍዕታት ኣመልኪቶም ንሰብኣዊ መሰል ዝግህሱ ጥሕስታት ናይቲ ስርዓት ዘቃልዕ ሰነድ ኣቕሪቦም።

ስርዓት ህግደፍ ኣብ መዓስከራት ታዕሊም ይኹን ግዳድ ሃገራዊ ዕስክርና ስራሕ፣ ምፍርራሕን ምእሳርን ኣብ ልዕሊ ደቂ ኣነስትዮ ዝፍጸም ዓመጸትን ምቕታልን ምጭዋይን ምስቲ ኩሉ ኤርትራ ብግዝኣተ ሕጊ ዘይትመሓደር ሃገር ኣብ ርእሲ ምዃና ናይ ምዝራብን ምጽሓፍን ምእካብን ብነጻ ዘይምንቅስቓስን ወዘተ ናጽነት ዝተሓረሞ ህዝቢ ዝገጥሞ ዘሎ ሽግራት ዝገልጽ ሰነዳት ንባይቶ አውስትራልያ ኣቕሪቦም።

ብመሰረት ሰኣብዊ ግህሰታት ዝጸረር ሕጊ አውስትራልያ መሰረት ብምግባር ኣብ ልዕሊ ሰብኣዊ መሰላት ዝጥሕስ ቶታሊታርያዊ ስርዓት ህግደፍ ካብ ኤርትራውያን ዜጋታት አውስትራልያ 2% ዝኸፍልዎ ግብሪ ካብ ምቕራጽ ኣትሒዙ ኣብ ልዕሊ ተን ናይ አውስትራልያ ናይ ማዕድን ኩባንያታት ካልኦትን ኣብ ኤርትራ ርእሰማሎም ኣዋፊሮም ዘለዉ ብናይ አውስትራልያ ሕግን ብናይ ሕቡራት መንግስታት እገዳ ዝተገብረ ውሳኔን ተገዛእቲ ኮይኖም ክሰርሑ ምርግጋጽ የድሊ ክብሉ ገለጸም።